

34535 - کیا تشهد میں " السلام عليك ايها النبي " پڑھا جائیگا یا کہ " السلام على النبي " ؟

سوال

کیا یہ صحیح ہے کہ نبی کریم صلی اللہ علیہ وسلم کی موت کے بعد اگر کوئی شخص تشهد میں " السلام عليك ايها النبي " کہتا ہے تو اس سے شرك کا خدشہ ہے، اور ہمیں اس کی بجائے " السلام على النبي " کہنا چاہیے ؟

پسندیدہ جواب

الحمد لله.

مستقل فتویٰ کمیٹی کے علماء کرام سے درج ذیل سوال کیا گیا:

1 - ابن مسعود رضی اللہ تعالیٰ عنہما بیان کرتے ہیں:

" میری ہتھیلی رسول کریم صلی اللہ علیہ وسلم کی دونوں ہتھیلیوں کے درمیان تھی تو آپ نے مجھے تشهد اس طرح سکھائی جس طرح قرآن کی کوئی سورۃ سکھائی جاتی ہے:

" التَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَى عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ "

سب درود اور وظیفے اللہ ہی کے لیے ہیں، اور سب عجز و نیاز اور سب صدقے خیرات بھی اللہ ہی کے لیے ہیں، اے نبی صلی اللہ علیہ وسلم آپ پر سلام اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک و صالح بندوں پر، میں گواہی دیتا ہوں کہ اللہ تعالیٰ کے سوا کوئی معبود برحق نہیں، اور میں گواہی دیتا ہوں کہ محمد صلی اللہ علیہ وسلم اس کے بندے اور رسول ہیں "

نبی کریم صلی اللہ علیہ وسلم ہمارے اندر تھے، اور جب فوت ہو گئے تو ہم یہ کہنے لگے: السلام على النبي صلی اللہ علیہ وسلم .

چنانچہ بہت سے لوگ یہ آخری الفاظ کہتے ہیں، اور دوسروں کو بھی یہی کہنے کا حکم دیتے ہیں، کیا ایسا کرنا صحیح ہے ؟

مستقل کمیٹی کے علماء کرام کا جواب تھا:

"تشہد کا طریقہ جو رسول کریم صلی اللہ علیہ وسلم اپنی نماز میں پڑھا کرتے تھے اور اپنے صحابہ کرام کا اس کا حکم دیا تھا وہ یہ ہے جو صحیح بخاری اور صحیح مسلم شریف میں عبد اللہ بن مسعود رضی اللہ تعالیٰ عنہما کی درج ذیل حدیث میں موجود ہے:

ابن مسعود رضی اللہ تعالیٰ عنہما بیان کرتے ہیں:

"میری ہتھیلی رسول کریم صلی اللہ علیہ وسلم کی دونوں ہتھیلیوں کے درمیان تھی تو آپ نے مجھے تشہد اس طرح سکھائی جس طرح قرآن کی کوئی سورۃ سکھائی جاتی ہے:

"التَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ"

سب درود اور وظیفے اللہ ہی کے لیے ہیں، اور سب عجز و نیاز اور سب صدقے خیرات بھی اللہ ہی کے لیے ہیں، اے نبی صلی اللہ علیہ وسلم آپ پر سلام اور اللہ کی رحمت اور اس کی برکتیں ہوں، سلام ہو ہم پر اور اللہ کے نیک و صالح بندوں پر، میں گواہی دیتا ہوں کہ اللہ تعالیٰ کے سوا کوئی معبود برحق نہیں، اور میں گواہی دیتا ہوں کہ محمد صلی اللہ علیہ وسلم اس کے بندے اور رسول ہیں"

یہ سب سے صحیح طریقہ ہے، کیونکہ رسول کریم صلی اللہ علیہ وسلم نے اپنے صحابہ کرام کو یہی سکھایا، اور یہ نہیں فرمایا کہ:

"اگر میں فوت ہو جاؤں تو تم السلام علی النبی کہنا ..."

کمیٹی کے علماء سے یہ بھی سوال کیا گیا:

کیا تشہد میں "السلام عليك ايها النبي" کے الفاظ کہے جائیں، یا کہ "السلام على النبي" کیونکہ عبد اللہ بن مسعود رضی اللہ تعالیٰ عنہما بیان کرتے ہیں کہ:

"رسول کریم صلی اللہ علیہ وسلم کی وفات سے قبل ہم "السلام عليك ايها النبي" کہا کرتے تھے، اور نبی کریم صلی اللہ علیہ وسلم کی وفات کے بعد "السلام على النبي" کے الفاظ؟

کمیٹی کا جواب تھا:

صحیح یہی ہے کہ نمازی کو تشہد میں "السلام عليك ايها النبي ورحمة الله وبركاته کہنا چاہیے؛ کیونکہ احادیث سے یہی ثابت ہے۔

لیکن جو عبد اللہ بن مسعود رضی اللہ تعالیٰ عنہما سے مروی ہے۔ اگر یہ ان سے صحیح ثابت ہو جائے تو پھر۔ یہ ان کا اپنا اجتہاد ہے، اسے صحیح ثابت شدہ احادیث سے معارض نہیں کیا جائیگا، اور اگر نبی کریم صلی اللہ علیہ وسلم کی وفات کے بعد اس کا حکم ان کی زندگی سے مختلف ہوتا تو رسول کریم صلی اللہ علیہ وسلم اس کو بیان فرما دیتے۔

دیکھیں: فتاویٰ اللجنة الدائمة للبحوث العلمیة والافتاء (11 / 7 - 13)۔

شیخ ابن عثیمین رحمہ اللہ تعالیٰ نے اس مسئلہ کی بہت ہی عظیم الشان توضیح کی ہے، اور ان الفاظ میں غائب کو پکارنے والے کی نداء کے شبہ کا دعویٰ کرنے والے کا رد کرتے ہوئے کہا ہے:

قوله: السلام عليك "

کیا یہ خبر ہے یا دعاء ؟

یعنی کیا آپ یہ خبر دے رہے ہیں کہ نبی کریم صلی اللہ علیہ وسلم مسلم ہیں، یا کہ یہ دعاء کر رہے ہو کہ اللہ تعالیٰ ان پر سلامتی بھیجے ؟

جواب:

یہ دعاء ہے، اور آپ یہ دعاء کر رہے ہیں کہ اللہ تعالیٰ ان پر سلامتی بھیجے، چنانچہ یہ خبر دعاء کے معنی میں ہے۔

پھر کیا یہ نبی کریم صلی اللہ علیہ وسلم کو خطاب ہے جس طرح عام لوگ ایک دوسرے کو خطاب کرتے ہیں ؟

جواب:

نہیں، کیونکہ اگر ایسا ہو تو اس سے نماز ہی باطل ہو جائیگی؛ کیونکہ نماز میں کسی بھی آدمی اور شخص سے کلام کرنی صحیح نہیں؛ اور اس لیے بھی کہ اگر واقعتاً ایسا ہوتا تو پھر صحابہ کرام رضوان اللہ علیہم اجمعین یہ کلمات بلند آواز سے کہتے تا کہ رسول کریم صلی اللہ علیہ وسلم سن لیتے، اور ان کو سلام کا جواب دیتے، جس طرح ان سے ملاقات کرتے وقت کیا کرتے تھے۔

لیکن جیسا کہ شیخ الاسلام ابن تیمیہ رحمہ اللہ تعالیٰ نے اپنی کتاب " اقتضاء الصراط المستقیم " میں کہا ہے:

رسول کریم صلی اللہ علیہ وسلم پر سلام بھیجتے وقت آپ کا رسول کریم صلی اللہ علیہ وسلم کو استحضار کرنے کی قوت اس طرح ہے گویا کہ آپ انہیں مخاطب کر رہے ہیں۔

اسی لیے صحابہ کرام السلام عليك کہا کرتے تھے اور رسول کریم صلی اللہ وسلم سن بھی نہیں رہے تھے، اور وہ السلام عليك کہتے حالانکہ وہ کسی علاقے اور نبی کریم صلی اللہ علیہ وسلم دوسرے علاقے میں ہوتے تھے۔

اور ہم السلام عليك کہتے ہیں، حالانکہ ہم آپ کے علاقے کے علاوہ دوسرے علاقے اور ان کے دور کے علاوہ کسی اور دور میں ہیں۔

اور صحیح بخاری میں جو عبد اللہ بن مسعود رضی اللہ تعالیٰ عنہما سے یہ وارد ہے کہ ہم وہ رسول کریم صلی اللہ علیہ وسلم کی وفات کے بعد السلام على النبی و رحمة اللہ و برکاتہ کہا کرتے تھے، یہ ان کا اجتہاد ہے، جس میں ان سے زیادہ علم رکھنے والے عمر بن خطاب رضی اللہ تعالیٰ عنہ نے ان کی مخالفت کی ہے جیسا کہ موطا امام مالک میں ہے کہ:

عمر بن خطاب رضی اللہ تعالیٰ عنہ نے لوگوں کو منبر رسول صلی اللہ علیہ وسلم پر خطاب کیا اور تشهد میں یہ الفاظ کہے:

"السلام عليك ايها النبي و رحمة الله" اس کی سند اصح الاسناد ہے، اور پھر عمر رضی اللہ تعالیٰ عنہ نے صحابہ کرام کی موجودگی میں یہ الفاظ کہے اور صحابہ کرام نے اس کا اقرار کیا اور مخالفت نہیں کی۔

پھر رسول کریم صلی اللہ علیہ وسلم نے اپنی امت کو بھی یہی سکھایا حتیٰ کہ جب رسول کریم صلی اللہ علیہ وسلم نے ابن مسعود رضی اللہ تعالیٰ عنہما کو تشهد سکھائی تو ان کا ہاتھ رسول کریم صلی اللہ علیہ وسلم کے دونوں ہاتھوں کے درمیان تھا، تا کہ وہ یہ الفاظ یاد رکھیں، اور نبی کریم صلی اللہ علیہ وسلم تشهد انہیں اس طرح سکھایا کرتے تھے جس طرح قرآن مجید کی کوئی سورۃ سکھائی جاتی ہے، کیونکہ رسول کریم صلی اللہ علیہ وسلم کو علم تھا کہ عنقریب انہیں موت آئے گی، اس لیے اللہ تعالیٰ نے آپ کو فرمایا تھا:

يقينا تو بھی مرنے والا ہے اور یہ بھی مرنے والے ہیں الزمر (30)۔

اور رسول کریم صلی اللہ علیہ وسلم نے یہ نہیں فرمایا کہ تم میری موت کے بعد "السلام على النبي" کہنا، بلکہ انہیں تشهد اس طرح سکھائی جس طرح قرآن مجید کی سورۃ کی تعلیم انہیں الفاظ کے ساتھ دی جاتی ہے، اس لیے ابن مسعود رضی اللہ تعالیٰ عنہما کے اجتہاد کی طرف دھیان نہیں دیا جائیگا، بلکہ "السلام عليك ايها النبي" ہی کہا جائیگا۔

دیکھیں: الشرح الممتع (3 / 150 - 151)۔

والله اعلم .